



**QORTI TAL-MAGISTRATI
(GHAWDEX) GURISDIZZJONI INFERJURI**

**MAGISTRAT DR.
PAUL COPPINI**

Seduta tas-7 ta' Dicembru, 2007

Avviz Numru. 21/2005

Grace Galea bħala manager u
In rappreżentanza ta' "The Eden Foundation"

vs

L-avukat Dottor Alfred Grech

Il-Qorti,

Rat l-Avviż li permezz tiegħu l-attriċi nomine talbet lill-konvenut jgħid għaliex m'għandux jiġi kkundannat li jirrifondi lill-attriċi nomine s-somma ta' elf tmien mija u sitta u għoxrin lira maltija u ħamsa u erbgħin centeżmu (Lm1826.45c) rappreżentanti s-sorte u spejjeż tal-kawża fl-ismijiet "Joseph Sultana -vs- Dr. Michael Caruana nomine", Citaz. Nru. 3/1993 deċiża mill-Qorti tal-Maġistrati (Għawdex) Superjuri fit-13 ta' Jannar 1994 – liema ammont kien ġie depożitat f'idejk mill-intimat in kawtela tad-drittijiet tal-attur f'dik l-istess kawża wara l-Mandat ta' Impediment ta' Safar Nru. 309/91 fl-ismijiet 'Joseph

Kopja Informali ta' Sentenza

Sultana vs Duncan Harvey Webb', u l-kontro mandat relattiv nru. 317/1991. Dan peress illi inti inqast illi tirrilaxxja dawn il-flus lill-attur f'dik il-kawża, Joseph Sultana, u dan minn naħa tiegħu assenjata d-drittijiet tiegħu naxxenti mill-ġudikat favur tiegħu permezz ta' skrittura ta' ċessjoni tad-29 ta' Novembru 2001, liema cessjoni ġiet notifikata lilek fit-termini tal-artikoli 1471 tal-Kodiċi ċivili skond ittra uffiċjali tal-1 ta' Frar 2001.

Rat il-verbal tal-konvenut tas-16 ta' Novembru 2005 fejn oppona t-talba, mingħajr pero' ma ppreżenta Nota ta' l-eċċezzjonijiet.

Rat il-verbal tagħha tas-25 ta' Ottubru 2007 fejn ħalliet il-kawża għal-lum għas-sentenza.

Rat l-atti l-oħra kollha tal-kawża, inklużi d-dokumenti esebiti.

Rat ukoll l-atti tal-kawża ċitazzjoni numru 3/1993 fl-ismijiet "Joseph Sultana vs Dr. Michael Caruana nomine" deċiża minn din il-Qorti fil-kompetenza Superjuri tagħha fit-13 ta' Jannar 1994, li kopja tagħhom ġiet allegata b'digriet tagħha tal-25 ta' Ottubru 2007.

Ikkunsidrat:

Illi permezz ta' din il-kawża l-attriċi nomine qed titlob li l-konvenut jiġi kkundannat iħallasha l-ammonti ndikati fl-Avviż li jirrapreżentaw is-sorte, spejjeż u imgħaxijiet tal-kawża fuq indikata, liema flus kien fdalu f'idejھ ċertu Duncan Harvey Webb pendenti l-proċeduri ġudizzjarji li kienu ttieħdu fil-konfront tiegħu mill-imsemmi Joseph Sultana in konnessjoni ma' incident awtomobilistiku, li fih kienu nvoluti ż-żewġ partijiet.¹ Ġara illi sabiex ikun jista' jitneħħa impediment ta' safar li kien inħareġ kontra tiegħu, dan Webb kien iddepożita l-ammont reklammat minn Sultana f'idejھ l-avukat tiegħu li nserta kien il-konvenut preżenti. Meta ġew konkluzi dawk il-proċeduri a favur ta' Sultana, dan ippretenda li jitħallas mingħand l-avukat

¹ Ara kopja ta' l-atti tal-kawża relattiva annessi ma' din il-kawża .

Grech, imma dan baqa' inadempjenti.² In segwitu Sultana ddeċieda li jagħmel donazzjoni ta' dan il-kreditu lill-Eden Foundation ta' Għawdex u għalhekk l-attriċi preżenti Grace Galea, għan-nom ta' l-istess fundazzjoni, pproċediet sabiex din id-darba tipprova tiġbor dawn il-flus mingħand il-konvenut, l-ewwel bonarjament bl-ittra ufficċjali ta' l-1 ta' Frar 2001 u mbagħad permezz tal-kawża preżenti.

Il-konvenut qed jopponi t-talba imma baqa' qatt ma ta r-raġunijiet tiegħu għaliex qed jagħmel hekk.

Wara li eżaminat ir-rendikont ta' l-ammont dovut anness ma' dan l-Avviż,³ li jindika s-sorte, spejjeż u interessi akkumulati in konnessjoni mal-kawża: "Sultana vs Dr. Caruana nomine" fuq imsemmija, kif imqabbla mat-taxxa ufficċjali ta' d-drittijiet u spejjeż ta' l-istess kawża, kif rilaxxjata mir-Registru, u ssib illi dan ir-rendikont huwa korrett sad-data tal-preżentata ta' dan l-Avviż, ma jibqa' ebda raġuni għaliex m'għandhiex tilqa' t-talba ta' l-attriċi nomine.

Għal dawn il-motivi, tiddeċidi l-kawża billi tilqa' t-talba attriċi u tikkundanna lill-konvenut sabiex iħallas lill-istess attriċi nomine s-somma ta' tliet elef ħames mija u seba' liri maltin u tnejn u tletin ċenteżmu (Lm3507.32) rappreżentanti sorte, spejjeż u imgħaxijiet relattivi għall-kawża: Citazzjoni Numru 3/1993 fl-ismijiet : "Joseph Sultana vs Dr. Michael Caruana noe." deċiża minn din il-Qorti fil-kompetenza Superjuri tagħha fit-13 ta' Jannar 1994, liema ammont kien ġie depożitat f'idejn il-konvenut in kawtela tad-drittijiet ta' Joseph Sultana f'dik il-kawża, u li l-konvenut baqa' jirrifjuta li jħallas.

Bl-ispejjeż, inkluzi dawk ta' l-ittra ufficċjali ta' l-1 ta' Frar 2001, u ta' l-imgħaxijiet ulterjuri, mit-12 ta' Lulju 2005 sad-data tal-pagament effettiv kontra l-istess konvenut.

² ara affidavit ta' Joseph Sultana a fol. 3 tal-proċess .

³ Dok. a fol. 2 .

Kopja Informali ta' Sentenza

< Sentenza Finali >

-----TMIEM-----